

ദൈവഹൃദയം മനസ്സിലാക്കുക-സാക്പുന്നൻ

WFTW Malayalam 12 September 2010

www.jeevamozhikal.org

ആർ.എൽ.സി.എഫ് സഭയിൽ 2010 ഓഗസ്റ്റിൽ ബ്രദർ സാക്പുന്നൻ നൽകിയ സന്ദേശങ്ങളുടെ പ്രസക്ത ഭാഗങ്ങൾ:

നാം അറിവില്ലായ്മയിൽ ചെലവഴിച്ച വർഷങ്ങളെ ദൈവം കണക്കിടുന്നില്ല. എന്നാൽ മനംതിരിഞ്ഞ് ദൈവത്തെ അനുസരിക്കുവാനാണ് ഇപ്പോൾ അവിടുന്ന് നമ്മെ വിളിക്കുന്നത് (പ്രവൃ. 17:30).

പക്ഷിക്കു തന്റെ ചിറക് ഒരു ഭാരമല്ലാത്തതുപോലെയാണ് ദൈവത്തോടുള്ള അനുസരണവും (മത്തായി 11:30, യെശയ്യ.40:31).

യേശു ആണു നമ്മുടെ നിഘണ്ടു. പുതിയനിയമത്തിലെ ഏതൊരു വാക്കിന്റേയും ആത്മീയ അർത്ഥം അറിയുന്നതിനു നാം യേശുവിന്റെ ജീവിതത്തിലേക്കു നോക്കിയാൽ മതി.

യേശു തേജസ്കരിക്കപ്പെട്ടതിനുശേഷം മാത്രമേ ആത്മാവിന് മനുഷ്യരിലേക്ക് വരുവാൻ കഴിഞ്ഞുള്ളൂ (യോഹ.7:39). കാരണം യേശു രക്തം ചൊരിഞ്ഞതിനുശേഷമാണ് മനുഷ്യഹൃദയം പൂർണ്ണമായി ശുദ്ധമായത്.

നമ്മുടെ പാപങ്ങൾ ക്ഷമിച്ചു കിട്ടുന്ന ഇടത്താണ് കൃപ ആരംഭിക്കുന്നതെങ്കിലും അതു ക്രമമായി വളർന്നു നമ്മെ പാപത്തിന്റെ ശക്തിയിൽ നിന്നും മോചിപ്പിച്ച് ക്രിസ്തുവിനെപ്പോലെയാക്കുന്നു.

ഒരു കാക്ക (ജഡികനായ ക്രിസ്ത്യാനി) അവൻ എത്ര വിദ്യാഭ്യാസം നേടിയെങ്കിലും ജീവനില്ലാത്ത മൃതശരീരങ്ങൾ ഇഷ്ടപ്പെടുന്നു. ഒരു മാടപ്രാവിനെ (ആത്മീയനായ ക്രിസ്ത്യാനി) മൃതശരീരങ്ങൾ ഒഴിവാക്കാൻ പ്രത്യേകം പഠിപ്പിക്കുകയോ പ്രബോധിപ്പിക്കുകയോ ചെയ്യേണ്ട കാര്യമില്ല (ഉൽപ്പത്തി 8:7-9).

ക്രിസ്ത്യാനികൾക്ക് എന്തെങ്കിലും തരത്തിലുള്ള പ്രാധാന്യമോ സുരക്ഷിതത്വമോ വിജയമോ ആവശ്യമില്ല. അവർക്കു വേണ്ടത് പരിശുദ്ധാത്മാവിനെ മാത്രമാണ്.

ദൈവം ലോകത്തിൽ എല്ലായിടത്തും ശുദ്ധിയുള്ള യാഗത്തിനായി നോക്കുന്നു (ഉൽപ്പത്തി 4:11).

പരസ്യമായി പ്രാർത്ഥിക്കുമ്പോൾ മറ്റുള്ളവരുടെ പ്രശംസ ആഗ്രഹിക്കുന്നു എങ്കിൽ അത് സ്വന്തം ഭർത്താവിനോടുള്ള സ്നേഹം പരസ്യമായി പ്രകടിപ്പിക്കുകയും അത് മറ്റുള്ളവർ പ്രശംസിക്കണമെന്ന് ഒരു സ്ത്രീ ആഗ്രഹിക്കുകയും ചെയ്യുന്നതുപോലെയാണ്. അഭിനേതാക്കൾ (ഗ്രീക്കു ഭാഷയിൽ ഹിപ്പോക്രാറ്റസ്) മാത്രമാണ് അങ്ങനെ ചെയ്യുന്നത് (മത്തായി 6:5).

ക്രിസ്ത്യാനിയായി വർഷങ്ങൾ കഴിഞ്ഞ ശേഷവും ഒരു ന്യായവാദിയായിരിക്കുന്നവൻ പ്രായപൂർത്തിയായശേഷവും വളർത്തമ്മയെ ആവശ്യമുള്ള കൊച്ചു കുഞ്ഞിനെപ്പോലെയാണ് (ഗലാത്യർ 3:24).

നാം പ്രവചിക്കുന്നുവെങ്കിൽ അത് നമ്മുടെ വിശ്വാസത്തിന്റെ അളവിൽ മാത്രമായിരിക്കണം (റോമർ 12:6). അത് നമ്മുടെ ജീവിതത്തിന്റെ അളവിലുമായിരിക്കണം (റോമർ 1:17).

തങ്ങളെത്തന്നെ ഒരിക്കലും മലിനപ്പെടുത്തുകയില്ല എന്നു ദൃഢനിശ്ചയം ചെയ്തിട്ടുള്ളവർ മാത്രമേ ബാബി ലോണിനെ സ്വാധീനിക്കുകയുള്ളൂ (ദാനിയേൽ 1:8).

ദൈവത്തിന്റെ കല്പനകൾ അനുസരിക്കുകയും താൻ ചെയ്യുന്നതുപോലെ കൃത്യമായി ചെയ്യാത്ത മറ്റുള്ളവരെ വിധിക്കുകയും ചെയ്യുന്ന ഒരു ന്യായവാദി രൂപീകരമായ ഒരു കോഴിക്കറി തയ്യാറാക്കിയശേഷം അതിൽ ഒരു ചത്ത പല്ലിയെ എടുത്തിടുന്നവനെപ്പോലെയാണ്.

നിങ്ങൾക്ക് സ്വർഗ്ഗരാജ്യത്തിൽ വലിയവനാകണമെങ്കിൽ 1. ദൈവത്തിന്റെ കല്പനകളിൽ ഏറ്റവും ലഘുവായതുപോലും ആചരിക്കുകയും പഠിപ്പിക്കുകയും ചെയ്യുക (മത്തായി 5:19). 2. ശിശുവിനെപ്പോലെ തന്നെത്താൻ താഴ്ത്തുക (മത്തായി 18:4). അപ്പോൾ ദൈവം നിങ്ങളെ താല്പര്യത്തോടെ കടാക്ഷിക്കും (യെശയ്യ. 66:2).

ആരെയെങ്കിലും അനുഗ്രഹിക്കുക എന്നത് ദൈവത്തിന് വളരെ എളുപ്പമുള്ള കാര്യമാണ്. എന്നാൽ ഒരു വനെ അനുഗ്രഹിച്ചശേഷം അവനെ താഴ്മയിൽ നിർത്തുക എന്നുള്ളത് വളരെ പ്രയാസമുള്ള കാര്യമാണ്.

തന്നെ സേവിക്കുവാൻ ചില സന്നദ്ധസേവകരെല്ല ദൈവത്തിന് ആവശ്യം, എല്ലാം ഉപേക്ഷിച്ച ശിഷ്യന്മാരാണ് ആവശ്യം (യോഹന്നാൻ 6: 11,12).

ദൈവം ഉൽപ്പാദനം നടത്തുന്നു. അതിന്റെ വിതരണം മാത്രമാണ് നമ്മുടെ ജോലി.

ദൈവവചനം കേട്ടിട്ട് അനുസരിക്കാതെ ഇരിക്കുന്ന ഭോഷനായ മനുഷ്യന്റെ ഭവനം പോലെയാണ് ബാബി ലോൺ. അതിന്റെ വീഴ്ച വലിയതായിരിക്കും (മത്തായി 7:26,27; വെളിപ്പാട് 18:2).

എതിർക്രിസ്തുവിന്റെ അടയാളം നെറ്റിയിലോ (പരസ്യമായി) അല്ലെങ്കിൽ കൈമേലോ (രഹസ്യമായി) ആകാം. എന്നാൽ കുഞ്ഞാടിന്റെ അടയാളം നെറ്റിമേൽ മാത്രമാണ് ഇടേണ്ടത് (വെളിപ്പാട് 13:16; 14:1).

പുതിയ പാട്ട് പഠിക്കുവാൻ സാധിക്കുന്നത് ഈ ഭൂമിയിൽ നിന്നും വീണ്ടെടുക്കപ്പെട്ടവർക്ക് മാത്രമാണ്. അതായത് ഈ ഭൂമിയിലെ കാര്യങ്ങളിൽ മനസ്സ് വയ്ക്കാതെ ഉയരത്തിലുള്ളതിൽ മനസ്സുവച്ചവർക്ക് (വെളിപ്പാട് 14:3).

പാപത്തെ യഥാർത്ഥത്തിൽ വെറുക്കാത്തതുകൊണ്ടാണ് പലക്രിസ്ത്യാനികളുടേയും ജീവിതത്തിൽ സന്തോഷമില്ലാത്തത് (എബ്രായർ 1:9). നാം പാപത്തെ വെറുക്കുന്നതോടും സന്തോഷത്തിന്റെ പരിപൂർണ്ണത അനുഭവിക്കും (സങ്കീർത്തനം 16:9).

നിങ്ങളുടെ വേദപുസ്തകത്തിൽ ഈ ഒരു വചനം മാത്രമാണുള്ളതെങ്കിലും അതു ഉപയോഗിച്ച് ജീവിതകാലം മുഴുവൻ കഴിയുവാൻ സാധിക്കും-“ക്രിസ്തുയേശുവിലുള്ള ഭാവം തന്നെ നിങ്ങളിലും ഉണ്ടായിരിക്കട്ടെ” (ഫിലിപ്പർ 2:5).

ഞാൻ നിങ്ങളോട് എഴുന്നേറ്റു നിൽക്കുവാനോ കൈ പൊക്കുവാനോ അല്ല ആവശ്യപ്പെടുന്നത്. നിങ്ങൾ ഇരുന്ന് കൊടുക്കേണ്ട വില കണക്കാക്കുക എന്നതാണ് ആവശ്യപ്പെടുവാൻ പോകുന്നത്. ഇങ്ങനെയുള്ളൊരു ദൈവത്തെ അനുഗമിക്കുന്നത് പ്രയോജനമുള്ളതല്ലേ? നിങ്ങൾ കാപട്യത്തിലും മതഭക്തിയിലും തുടരാൻ പോവുകയാണോ? അതോ ഇതെല്ലാം തള്ളിക്കളഞ്ഞുകൊണ്ട് ഇങ്ങനെ പറയുമോ “കർത്താവായ യേശുവേ, എന്റെ ജീവിതത്തിന്റെ എല്ലാ ദിവസവും എനിക്ക് അങ്ങയെ അനുഗമിക്കണം ഞാൻ അങ്ങയുടെ ശിഷ്യനാണ്”.

ലോകവും സഭയും തമ്മിലുള്ള വ്യത്യാസം ഇതായിരിക്കും. 1. ലോകത്തിലുള്ള മനുഷ്യർക്ക് ദൈവഭയമില്ല (റോമർ 3:18). 2. ലോകത്തിലുള്ള മനുഷ്യർ സ്വന്തകാര്യം നോക്കുന്നു (ഫിലിപ്പർ 2:21).

നമ്മെ സൃഷ്ടിച്ചിരിക്കുന്നത് ദൈവത്തിന്റെ സന്തോഷത്തിനുവേണ്ടിയാണ്. അല്ലാതെ നാം സന്തോഷിക്കുന്നതിനുവേണ്ടിയല്ല. ഈ കാര്യം നാം അംഗീകരിക്കണം (വെളിപ്പാട് 4:11).

ദൈവഭയമില്ലാതെ ദൈവികജ്ഞാനം പഠിക്കുവാൻ ശ്രമിക്കുന്നത് വായിക്കാൻ അറിയാതെ ശാസ്ത്രവിഷയങ്ങൾ പഠിക്കുവാൻ ശ്രമിക്കുന്നതുപോലെയാണ് (സദൃശ. 9:10).

സ്വർഗ്ഗത്തെയും നരകത്തെയും സംബന്ധിച്ച് ഏതു മനുഷ്യൻ പറയുന്നതിനേക്കാൾ വിശ്വസനീയമായ കാര്യങ്ങൾ വേദപുസ്തകത്തിൽ ഉണ്ട് (ലൂക്കോസ് 16:31).

ദൈവത്തെ വിഡ്ഢിയാക്കി പോകാമെന്നു കരുതുന്നത് ജീവൻ അപകടമുണ്ടാകാതെ അലക്ഷ്യമായി വൈദ്യുതി കൈകാര്യം ചെയ്യാം എന്നു കരുതുന്നതുപോലെയാണ്.

വിശുദ്ധി ധരിച്ചുകൊണ്ടല്ലാതെ ദൈവത്തെ ആരാധിക്കുവാൻ കഴിയുകയില്ല (സങ്കീർത്തനം 29:2). യേശുവിന്റെ പോലും പ്രാർത്ഥന ദൈവം കേട്ടത് ദൈവഭയം നിമിത്തമാണ് (എബ്രായർ 5:7).

മൊഴിമാറ്റം : സാജു ജോസഫ്.